

శ్రీః  
శ్రీమతే రామానుజాయ నమః  
శ్రీమతే నిగమాంతమహాదేశికాయ నమః  
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

శ్రీమద్రామాయణే వాల్మీకీయే ఆదికావ్యే కిష్కింధాకాండే

॥ పంచమః సర్గః ॥

*This document has been prepared by*

*Sunder Kidāmbi*

*with the blessings of*

శ్రీ రంగరామానుజ మహాదేశికన్

*His Holiness śrīmad āṇḍavan śrīraṅgam*

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

## ॥ పంచమః సర్గః ॥

శ్రీరామసుగ్రీవయోర్మైత్రీ శ్రీరామేణ వాలివధాయ ప్రతిజ్ఞాకరణం చ

ఋష్యమూకాత్ తు హనుమాన్ గత్వా తం మలయం గిరిం ।  
ఆచచక్షే తదా వీరౌ కపిరాజాయ రాఘవౌ ॥ 4.5.1 ॥

అయం రామో మహాప్రాజ్ఞ సంప్రాప్తో దృఢవిక్రమః ।  
లక్ష్మణేన సహ భ్రాత్రా రామోఽయం సత్యవిక్రమః ॥ 4.5.2 ॥

ఇక్ష్వాకూణాం కులే జాతో రామో దశరథాత్మజః ।  
ధర్మే నిగదితశ్చైవ పితుర్నిర్దేశకారకః ॥ 4.5.3 ॥

రాజసూయాశ్వమేధైశ్చ వహ్నిర్యేనాభితర్పితః ।  
దక్షిణాశ్చ తథోత్సృష్టా గావః శతసహస్రశః ॥ 4.5.4 ॥

తపసా సత్యవాక్యేన వసుధా యేన పాలితా ।  
స్త్రీహేతోస్తస్య పుత్రోఽయం రామోఽరణ్యం సమాగతః ॥ 4.5.5 ॥

తస్యాస్య వసతోఽరణ్యే నియతస్య మహాత్మనః ।  
రావణేన హృతా భార్యా స త్వాం శరణమాగతః ॥ 4.5.6 ॥

భవతా సఖ్యకామౌ తౌ భ్రాతరౌ రామలక్ష్మణౌ ।  
ప్రగృహ్య చార్చయస్వైతౌ పూజనీయతమావుభౌ ॥ 4.5.7 ॥

శ్రుత్వా హనూమతో వాక్యం సుగ్రీవో వానరాధిపః |  
దర్శనీయతమో భూత్వా ప్రీత్యోవాచ చ రాఘవం || 4.5.8 ||

భవాన్ ధర్మవినీతశ్చ సుతపాః సర్వవత్సలః |  
ఆఖ్యాతా వాయుపుత్రేణ తత్త్వో మే భవద్గుణాః || 4.5.9 ||

తన్మమైవైష సత్కారో లాభశ్చైవోత్తమః ప్రభో |  
యత్త్వమిచ్ఛసి సౌహార్దం వానరేణ మయా సహ || 4.5.10 ||

రోచతే యది మే సఖ్యం బాహురేష ప్రసారితః |  
గృహ్యతాం పాణినా పాణిర్మర్యాదా బధ్యతాం ధ్రువా || 4.5.11 ||

ఏతత్ తు వచనం శ్రుత్వా సుగ్రీవస్య సుభాషితం |  
సంప్రహృష్టమనా హస్తం వీడయామాస పాణినా || 4.5.12 ||

హృష్టః సౌహృదమాలంబ్య పర్యష్వజత వీడితం |  
తతో హనూమాన్ సంత్యజ్య భిక్షురూపమరిందమః || 4.5.13 ||

కాష్టయోః స్వేన రూపేణ జనయామాస పావకం |  
దీప్యమానం తతో వహ్నిం పుష్పైరభ్యర్చ్య సత్కృతం || 4.5.14 ||

తయోర్మధ్యే తు సుప్రీతో నిదధౌ సుసమాహితః |  
తతోఽగ్నిం దీప్యమానం తౌ చక్రతుశ్చ ప్రదక్షిణం || 4.5.15 ||

సుగ్రీవో రాఘవశ్చైవ వయస్యత్వముపాగతౌ |  
తతః సుప్రీతమనసౌ తావుభౌ హారిరాఘవౌ || 4.5.16 ||

అన్యోన్యమభివీక్షంతౌ న తృప్తిమభిజగ్ముతుః |  
త్వం వయస్యోఽసి హృద్యో మే హ్యేకం దుఃఖం సుఖం చ నౌ || 4.5.17 ||

సుగ్రీవో రాఘవం వాక్యమిత్యువాచ ప్రహృష్టవత్ |  
తతః సుపర్ణబహులాలాం భక్త్వా శాఖాం సుపుష్పితాం || 4.5.18 ||

సాలస్యాస్తీర్య సుగ్రీవో నిషసాద సరాఘవః |  
లక్ష్మణాయాథ సంహృష్టో హనుమాన్ మారుతాత్మజః || 4.5.19 ||

శాఖాం చందనవృక్షస్య దదౌ పరమపుష్పితాం |  
తతః ప్రహృష్టః సుగ్రీవః శ్లక్షణం మధురయా గిరా || 4.5.20 ||

ప్రత్యువాచ తదా రామం హర్షవ్యాకులలోచనః |  
అహం వినికృతో రామ చరామీహ భయార్ద్రితః || 4.5.21 ||

హతభార్యో వనే త్రస్తో దుర్గమేతదుపాశ్రితః |  
సోఽహం త్రస్తో వనే భీతో వసామ్యుభ్రాంతచేతనః || 4.5.22 ||

వాలినా నికృతో భ్రాత్రా కృతవైరశ్చ రాఘవ |  
వాలినో మే మహాభాగ భయార్తస్యాభయం కురు || 4.5.23 ||

కర్తుమర్హసి కాకుత్స్థ భయం మే న భవేద్ యథా |  
ఏవముక్తస్తు తేజస్వీ ధర్మజ్ఞో ధర్మవత్సలః || 4.5.24 ||

ప్రత్యభాషత కాకుత్స్థః సుగ్రీవం ప్రహసన్నివ |  
ఉపకారఫలం మిత్రం విదితం మే మహాకపే || 4.5.25 ||

వాలినం తం వధిష్యామి తవ భార్యాపహారిణం |  
అమోఘాః సూర్యసంకాశా మమేమే నిశితాః శరాః || 4.5.26 ||

తస్మిన్ వాలిని దుర్వృత్తే నిపతిష్యంతి వేగితాః |  
కంకపత్రప్రతిచ్ఛన్నా మహేంద్రాశనిసన్నిభాః || 4.5.27 ||

తీక్షాగ్రా ఋజుపర్వాణః సరోషా భుజగా ఇవ |  
తమద్య వాలినం పశ్య తీక్షణైరాశీవిషోపమైః || 4.5.28 ||

శరైర్వినిహతం భూమౌ ప్రకీర్ణమివ పర్వతం |  
స తు తద్ వచనం శ్రుత్వా రాఘవస్యాత్మనో హితం |  
సుగ్రీవః పరమప్రీతః పరమం వాక్యమబ్రవీత్ || 4.5.29 ||

తవ ప్రసాదేన నృసింహ రాఘవ  
ప్రియాం చ రాజ్యం చ సమాప్నుయామహం |  
తథా కురు త్వం నరదేవ వైరిణం  
యథా న హింస్యాత్ స పునర్మమార్గజం || 4.5.30 ||

సీతాకపీంద్రక్షణదాచరాణాం  
రాజీవహేమజ్వలనోపమాని |  
సుగ్రీవరామప్రణయప్రసంగే  
వామాని నేత్రాణి సమం స్ఫురంతి || 4.5.31 ||

|| ఇత్యార్షే శ్రీమద్రామాయణే వాల్మీకీయే ఆదికావ్యే  
కిష్కింధాకాండే పంచమః సర్గః ||